

ಉತ್ತರ ಒಣ ವಲಯದಲ್ಲಿ (ವಲಯ-3) ಹಿಂಗಾರಿ ಬೆಳೆ ಯೋಜನೆಗಳು

ವಲಯ-3 ರ ವಿಜಯಪುರ, ಬಾಗಲಕೋಟೆ, ಗದಗ, ಕೊಪ್ಪಳ, ಬಳ್ಳಾರಿ, ಯಾದಗಿರಿ, ಧಾರವಾಡ, ಬೆಳಗಾವಿ ಜಿಲ್ಲೆಗಳಲ್ಲಿ ಜೂನ್ ತಿಂಗಳಿನಲ್ಲಿ ಮಳೆ ಚೆನ್ನಾಗಿ ಆಗಿ, ಕೆಲವು ರೈತರು ಬಿತ್ತನೆಯನ್ನು ಕೈಗೊಂಡಿದ್ದರು. ಆದರೆ, ಜೂನ್ ಎರಡನೆಯ ಪಕ್ಷ ಮತ್ತು ಜುಲೈ ತಿಂಗಳಿನಲ್ಲಿ ವಾಡಿಕೆ ಮಳೆಗಿಂತ ಶೇ. 25 ರಿಂದ 45 ರಷ್ಟು ಕಡಿಮೆ ಆಗಿರುತ್ತದೆ. ಇದರಿಂದ ಭೂಮಿಯಲ್ಲಿ ತೇವಾಂಶ ಕಡಿಮೆಯಾಗಿ ಮುಂಗಾರಿಯಲ್ಲಿ ಬಿತ್ತಿದ ಬೆಳೆಗಳಿಗೆ ಹಸಿಯ ಕೊರತೆ ಎದ್ದು ಕಾಣುತ್ತಿದೆ ಹಾಗೂ ಹಿಂಗಾರಿ ಬೆಳೆಗಳು ಚೆನ್ನಾಗಿ ಬರಲು, ಭೂಮಿಯಲ್ಲಿ ತಳ ಹಸಿ ಮುಖ್ಯ ಕಾರಣ, ಆದರೆ ಸದ್ಯದ ಪರಿಸ್ಥಿತಿ ನೋಡಿದರೆ ತಳ ಹಸಿ ಕೂಡ ಚೆನ್ನಾಗಿ ಆಗಿರುವುದಿಲ್ಲ. ಆದ್ದರಿಂದ ಅಂತರ ಬದು ನಿರ್ವಹಣಾ ಪದ್ಧತಿಗಳಾದ ಚೌಕು ಮಡಿ, ದಿಂಡು ಸಾಲುಗಳು, ಅಡಿ ತಡೆಗಳುಳ್ಳ ದಿಂಡು ಸಾಲುಗಳನ್ನು ಮಾಡಿ ನೀರು ಮತ್ತು ಮಣ್ಣು ಸಂರಕ್ಷಣೆ ಕೈಕೊಳ್ಳಬೇಕು. ಈ ನೀರು ಮತ್ತು ಮಣ್ಣು ಸಂರಕ್ಷಣಾ ಪದ್ಧತಿಗಳನ್ನು ಹಿಂಗಾರಿ ಬೆಳೆಗಳ ಬಿತ್ತನೆವರೆಗೆ ಕಾಪಾಡಿಕೊಂಡು ಬರಬೇಕು. ಈ ತರಹ ತೇವಾಂಶ ಭೂಮಿಯಲ್ಲಿ ಹಿಡಿದಿಟ್ಟುಕೊಳ್ಳಬೇಕು ಮತ್ತು ಇಂತಹ ಸಂದರ್ಭಗಳಲ್ಲಿ ಅನುಸರಿಸಬೇಕಾದ "ಬೆಳೆ ಮತ್ತು ಬೆಳೆ ಪದ್ಧತಿ"ಗಳು ಮುಖ್ಯವೆನಿಸುತ್ತವೆ. ವಿಶೇಷವಾಗಿ ಮಧ್ಯಮದಿಂದ ಆಳವಾದ ಕಪ್ಪು ಮಣ್ಣು ಮತ್ತು ಮರಳು ಮಿಶ್ರಿತ ಜೇಡಿ ಮಣ್ಣಿನ ಪ್ರದೇಶಗಳಿಗೆ ಸೂಕ್ತವೆನಿಸುವ ಬೆಳೆಸೂತ್ರಗಳು ಹೀಗಿವೆ.



(ಫೋಟೋ ಕೃಪೆ: ಅಭಿವೇಕ ಬಸಪ್ಪಾ ಓಂಕಾರ)



(ಫೋಟೋ ಕೃಪೆ: ರಶ್ಮಿ ಕೆ. ಎಂ.)

- ಸೆಪ್ಟೆಂಬರ್ ಮೊದಲನೆ ಪಾಕ್ಷಿಕ ಬೆಳೆ: ಸೂರ್ಯಕಾಂತಿ ಮತ್ತು ಹಿಂಗಾರಿ ಜೋಳ.
- ಸೆಪ್ಟೆಂಬರ್ ಎರಡನೆ ಪಾಕ್ಷಿಕ ಬೆಳೆ: ಹಿಂಗಾರಿ ಜೋಳ, ಕುಸುಬೆ, ಸೂರ್ಯಕಾಂತಿ, ಹಿಂಗಾರಿ ಜೋಳ + ಕಡಲೆ, ಕೋತಂಬರಿ + ಕುಸುಬೆ (4:2)
- ಅಕ್ಟೋಬರ್ ಮೊದಲನೆ ಪಾಕ್ಷಿಕ ಬೆಳೆ: ಹಿಂಗಾರಿ ಜೋಳ, ಸೂರ್ಯಕಾಂತಿ, ಹಿಂಗಾರಿ ಜೋಳ + ಕಡಲೆ, ಕಡಲೆ + ಕುಸುಬೆ, ಕೋತಂಬರಿ + ಕುಸುಬೆ (4:2), ಗೋದಿ + ಕುಸುಬೆ (5:1/ 7:1), ಹುರಳಿ.
- ಅಕ್ಟೋಬರ್ ಎರಡನೆ ಪಾಕ್ಷಿಕ ಬೆಳೆ: ಹಿಂಗಾರಿ ಜೋಳ, ಕುಸುಬೆ, ಕಡಲೆ, ಗೋದಿ (ಮಳೆ ಆಶ್ರಿತ) ಕಡಲೆ + ಕುಸುಬೆ, ಗೋದಿ + ಕುಸುಬೆ (5:1/ 7:1), ಹುರಳಿ, ಮೇವಿನ ಬೆಳೆಗಳು
- ನವೆಂಬರ್ ಮೊದಲನೆಯ ಪಾಕ್ಷಿಕ ಬೆಳೆ: ನೀರಾವರಿ ಪ್ರದೇಶಗಳಿಗೆ ಕಡಲೆ, ಗೋದಿ, ಮೇವಿನ ಬೆಳೆಗಳು.
- ನವೆಂಬರ್ ಎರಡನೇ ಪಾಕ್ಷಿಕ ಬೆಳೆ: ನೀರಾವರಿ ಪ್ರದೇಶಗಳಿಗೆ ಕಡಲೆ ಮತ್ತು ಗೋದಿ, ಮೇವಿನ ಬೆಳೆಗಳು. ಹವಾಮಾನ ವೈಪರೀತ್ಯಕ್ಕನುಗುಣವಾಗಿ ಈ ಪದ್ಧತಿ ಅಳವಡಿಸಿ ಬೆಳೆಗಳ ನಿಶ್ಚಿತ ಇಳುವರಿ ಪಡೆಯಬಹುದು.

— ಆರ್. ಎಸ್. ಕಟಗೇರಿ ಮತ್ತು ವಿ. ಎಸ್. ಸುರಕೋಡ, ಪ್ರಾದೇಶಿಕ ಕೃಷಿ ಸಂಶೋಧನಾ ಕೇಂದ್ರ, ವಿಜಯಪುರ — 586 101

೨೦೧೮ ರ ಸೆಪ್ಟೆಂಬರ್ ಹಾಗೂ ಅಕ್ಟೋಬರ್ ತಿಂಗಳ ಮಳೆ ನಕ್ಷತ್ರಗಳು

೧೩ ಸೆಪ್ಟೆಂಬರ್ ೨೦೧೮ — ಉತ್ತರ
೨೭ ಸೆಪ್ಟೆಂಬರ್ ೨೦೧೮ — ಹಸ್ತ



೧೧ ಅಕ್ಟೋಬರ್ ೨೦೧೮ — ಚಿತ್ತ
೨೪ ಅಕ್ಟೋಬರ್ ೨೦೧೮ — ಸ್ವಾತಿ